


کوشش کامیابی کی کنجی ہے

06-February-2020

ہفتہ وار سنتوں بھرے اجتماع میں ہونے والا
سنتوں بھرا بیان

(For Islamic Sisters)



ہر مبلغ بیان کرنے سے پہلے کم از کم تین بار پڑھ لے

اَلْحَمْدُ لِلّٰهِ رَبِّ الْعٰلَمِيْنَ وَالصَّلٰوةُ وَالسَّلَامُ عَلٰى سَيِّدِ الْمُرْسَلِيْنَ ط

اَمَّا بَعْدُ! فَاَعُوْذُ بِاللّٰهِ مِنَ الشَّيْطٰنِ الرَّجِيْمِ ط بِسْمِ اللّٰهِ الرَّحْمٰنِ الرَّحِيْمِ ط

اَلصَّلٰوةُ وَالسَّلَامُ عَلَيْكَ يَا رَسُوْلَ اللّٰهِ وَعَلٰى اٰلِكَ وَ اَصْحٰبِكَ يَا حَبِيْبَ اللّٰهِ

اَلصَّلٰوةُ وَالسَّلَامُ عَلَيْكَ يَا نَبِيَّ اللّٰهِ وَعَلٰى اٰلِكَ وَ اَصْحٰبِكَ يَا نُوْرَ اللّٰهِ

دُرودِ پاک کی فضیلت

مکی مدنی، رسولِ ہاشمی صَلَّی اللہُ عَلَیْہِ وَاٰلِہٖ وَسَلَّم کا فرمانِ رحمت نشان ہے:

مَا مِنْ عَبْدٍ یُنِیْتُ عَلَیَّ فِی اللّٰهِ یَسْتَقْبِلُ اَحَدَهُمَا صَاحِبَهُ فِیْصَافِحُهُ وَیُصَلِّیَانِ عَلَی النَّبِیِّ صَلَّی اللّٰهُ

عَلَیْہِ وَاٰلِہٖ وَسَلَّم اِلَّا لَمْ یُقَاتِرْ قَاحِلَتِیْ تُغْفَرْ ذُنُوْبُهُمَا مَا تَقَدَّمَ مِنْهُمَا وَمَا تَاَخَّرَتْ

یعنی اللہ کریم کی خاطر آپس میں محبت رکھنے والے جب باہم ملیں اور مصافحہ کریں اور نبی پاک

صَلَّی اللّٰهُ عَلَیْہِ وَاٰلِہٖ وَسَلَّم پر دُرودِ پاک بھیجیں تو ان کے جدا ہونے سے پہلے دونوں کے اگلے پچھلے گناہ بخش

دیئے جاتے ہیں۔ (مسند ابی یعلیٰ، مسند انس بن مالک، ۳/۹۵، حدیث: ۲۹۵۱)

صَلُّوْا عَلَی الْحَبِيْبِ! صَلَّی اللّٰهُ عَلَی مُحَمَّدٍ

پیاری پیاری اسلامی بہنو! آئیے! اللہ پاک کی رضا پانے اور ثواب کمانے کے لئے پہلے

اچھی اچھی نیتیں کر لیتی ہیں۔ فرمانِ مُصْطَفٰی صَلَّی اللّٰهُ عَلَیْہِ وَاٰلِہٖ وَسَلَّم ”بَيِّنَةُ الْمُؤْمِنِ خَيْرٌ مِّنْ عَمَلِهِ“ مسلمان کی

نیت اُس کے عمل سے بہتر ہے۔ (1)

اہم نکتہ: نیک اور جائز کام میں جتنی اچھی نیتیں زیادہ، اتنا ثواب بھی زیادہ۔

بیان سننے کی نیتیں

موقع کی مناسبت اور نوعیت کے اعتبار سے نیتوں میں کمی، بیشی و تبدیلی کی جاسکتی ہے۔

نگاہیں نیچی کئے خوب کان لگا کر بیان سنوں گی۔ ٹیک لگا کر بیٹھنے کے بجائے علم وین کی تعظیم کی خاطر جہاں تک ہو سکا دوزانو بیٹھوں گی۔ ضرورتاً سمٹ سرگ کر دوسری اسلامی بہنوں کے لئے جگہ کُشادہ کروں گی۔ دھکا وغیرہ لگا تو صبر کروں گی، گھورنے، جھڑکنے اور الجھنے سے بچوں گی۔ صَلُّوْا عَلَی الْحَبِیْبِ، اَذْکُرُوْا اللّٰهَ، تُوْبُوْا اِلَی اللّٰهِ وغیرہ سن کر ثواب کمانے اور صدا لگانے والی کی دل جوئی کے لئے پست آواز سے جواب دوں گی۔ اجتماع کے بعد خود آگے بڑھ کر سلام و مُصَافَحَہ اور اِنْفِرَادِی کوشش کروں گی۔ دوران بیان موبائل کے غیر ضروری استعمال سے بچوں گی، نہ بیان ریکارڈ کروں گی نہ ہی اور کسی قسم کی آواز کہ اس کی اجازت نہیں، جو کچھ سنوں گی، اسے سن اور سمجھ کر اس پہ عمل کرنے اور اسے بعد میں دوسروں تک پہنچا کر نیکی کی دعوت عام کرنے کی سعادت حاصل کروں گی۔

صَلُّوْا عَلَی الْحَبِیْبِ! صَلَّی اللّٰهُ عَلَی مُحَمَّدٍ

پساری پساری اسلامی بہنو! دنیا کے معاملات ہوں یا آخرت کا میدان، کامیابیاں پانے کے لیے کوشش (Effort) بہت ضروری ہے۔ اسی لیے کہا جاتا ہے کہ ”کوشش کامیابی کی کنجی ہے۔“ آج کے بیان میں ہم کوشش کی اہمیت کے بارے میں سننے کے ساتھ ساتھ یہ بھی سنیں گی کہ کن کاموں میں کوشش کرنی چاہیے۔ رضائے الہی پانے سے بڑی کامیابی اور کوئی نہیں ہو سکتی، اتنی بڑی کامیابی حاصل کرنے کے لیے کس چیز میں کوشش کرنی چاہیے، یہ بھی آج بیان کیا جائے گا۔ دنیا و آخرت کی کامیابیاں پانے کے لیے ماں باپ کی فرمانبرداری اور دیگر نیکیاں کمانے کے لیے کوشش کرنا کتنا

ضروری ہے، یہ بھی سننے کی سعادت حاصل کریں گی۔ مسلسل کوشش کتنی بڑی بڑی کامیابیاں دلوا سکتی ہے، اس کے واقعات سمیت کئی اور نکات بھی آج کے بیان میں سنیں گی۔
آئیے! کوشش کی اہمیت پر مُشْتَبِلِ ایک سبق آموز حکایت سنتی ہیں:

چیونٹی کی کوشش

کہتے ہیں: ایک بادشاہ نے کسی علاقے کو فتح کرنے کے لیے چھ (6) سے زیادہ بار حملے کئے مگر وہ علاقہ فتح کرنے میں ناکام رہا۔ جب اس کا آخری حملہ بھی ناکام ہو گیا تو وہ تھک کر مایوسی کی حالت میں کمرے میں آرام کرنے کی غرض سے لیٹ گیا۔ لگاتار ناکام ہو جانے والے حملوں کا سوچتے ہوئے اچانک اس کی نظر کمرے کی دیوار پر چڑھتی ہوئی ایک چیونٹی پر پڑی۔ جو بار بار گرنے کے باوجود دیوار پر چڑھنے کا ارادہ نہیں چھوڑتی تھی۔ کئی بار تو وہ دیوار (Wall) کے آخری سرے کے بہت ہی قریب پہنچ جاتی مگر پھر نیچے گر جاتی اور دوبارہ سے دیوار پر چڑھنے کی کوشش میں لگ جاتی۔ آخر کار مسلسل کوشش کے بعد وہ اپنے مقصد میں کامیاب ہو ہی گئی۔ بادشاہ نے چیونٹی کی اس سخت کوشش کو دیکھا تو اس کے اندر انقلاب پیدا ہوا، اس نے مایوسی کو دور بھگایا، ایک نئے جوش و جذبے سے پھر اسی علاقے پر حملہ کیا اور اپنے مقصد میں کامیاب ہو گیا۔

صَلُّوْا عَلَی الْحَبِیْب! صَلَّی اللہُ عَلَی مُحَمَّد

چیونٹی کی کوشش سے سبق حاصل کیجئے

پیاری پیاری اسلامی بہنوں! اس حکایت سے معلوم ہوا! مسلسل کی جانے والی کوشش اور محنت کبھی نہ کبھی ضرور رنگ لاتی ہے، اپنے مقصد کو پانے کے لیے ایک چیونٹی کے کردار میں ہمارے

لیے سیکھنے کو بہت کچھ موجود ہے۔ منزل کتنی ہی دور اور مشکل کیوں نہ ہو، چیونٹی بہت ہمت کر کے اپنے مقصد کی جانب بڑھتی ہے اور بڑی سے بڑی بلندی پا کر ہی دم لیتی ہے۔ یوں ہی معمولی جسم والی چنڈ چیونٹیاں مل کر بڑے بڑے اناج کے دانے اپنے بل یعنی سوراخ میں گھسیٹ کر لے جاتی ہیں، یہ بھی ان کی مسلسل محنت اور کوششوں کا نتیجہ ہوتا ہے۔ ہمیں بھی چیونٹیوں سے سبق حاصل کرتے ہوئے مسلسل کوشش کو اپنی زندگی کا حصہ بنانا چاہیے۔ مسلسل کوشش سے مشکل کام بھی مکمل ہو ہی جاتا ہے جبکہ بغیر کوشش کے آسان کام بھی بہت مشکل (Difficult) لگنے لگتا ہے۔

کوشش کہاں کریں؟

پیاری پیاری اسلامی بہنوں! یاد رکھئے! ☆ ہمیں کوشش ان کاموں میں کرنی چاہیے، جو اللہ پاک اور رسول کریم صَلَّی اللہُ عَلَیْہِ وَاٰلِہٖ وَسَلَّم کی رضا کا سبب ہوں، ☆ جن کے کرنے میں دنیا و آخرت کی بھلائی ہو، ☆ جو دین اسلام کی سر بلندی کا ذریعہ ہوں، ☆ جن کے کرنے سے دُنیا میں ہماری آمد کا مقصد حاصل ہو سکے، ☆ جن کاموں میں ہمارے نلک و قوم کا فائدہ ہو، ☆ جن کے کرنے سے مخلوق خدا کو فائدہ پہنچے اور وہ کسی کے لیے ناسخ تکلیف کا ذریعہ نہ ہوں، قرآن کریم میں اللہ پاک نے اپنی راہ میں کوشش کرنے والوں کو کامیابی کی خوشخبری سنائی ہے، چنانچہ

پارہ 21 سورہٴ عُنُکُبُوتِ کی آیت نمبر 69 میں ارشاد ہوتا ہے:

وَالَّذِينَ جَاهَدُوا فِينَا لَنَهَبَنَّ لَهُمْ
سُبُلَنَا
ترجمہ کنز العرفان: اور جنہوں نے ہماری راہ میں کوشش کی ضرور ہم انہیں اپنے راستے دکھا دیں گے

تفسیر صراط الجحان میں اس آیت کریمہ کے تحت جو لکھا ہے اُس کا خلاصہ یہ ہے:

(1)... جو (لوگ) اللہ پاک کی فرمانبرداری کرنے کی کوشش کریں گے، انہیں ضرور ثواب کے راستے دکھائے جائیں گے۔

(2)... جو لوگ توبہ کرنے میں کوشش کریں گے، ضرور انہیں اخلاص کے راستے دکھائے جائیں گے۔

(3)... جو لوگ علم حاصل کرنے میں کوشش کریں گے، ضرور انہیں عمل کی راہیں دکھائی جائیں گی۔

(4)... جو (لوگ) سنت کو قائم کرنے میں کوشش کریں گے، انہیں جنت کے راستے دکھائے جائیں گے۔ (صراط الجنان، ۷/ ۲۰۹، لخصاً)

پیاری پیاری اسلامی بہنو! اس آیت کریمہ اور اس کی تفسیر سے معلوم ہوا! جو اسلامی بہن اچھا کام کرے گی وہ اس کا پھل بھی اچھا ہی پائے گی۔ اللہ پاک کی رحمت سے امید ہے ☆ جو والدین (Parents) کی فرمانبرداری میں کوشش کرے گی تو دنیا و آخرت میں کامیابیاں اس کے قدم چومیں گی۔ ☆ جو اسلامی بہنوں کو کھانا وغیرہ کھلانے میں کوشش کرے گی، آخرت کے مراحل اس کے لیے آسان ہوتے جائیں گے، ☆ جو صدقہ دینے میں کوشش کرتی رہے گی، ☆ جو گناہوں سے توبہ میں کوشش کرے گی، اُسے اخلاص کی دولت نصیب ہوگی، ☆ جو طلب علم میں کوشش کرے گی، اسے میدان عمل میں کامیابی نصیب ہوگی، ☆ جو سُنّتیں اپنانے اور سُنّتیں پھیلانے میں کوشش کرے گی تو جنت جیسی نعمت کی حق دار بنے گی۔

صَلُّوْا عَلَی الْحَبِیْب! صَلَّی اللہُ عَلَی مُحَمَّد

پیاری پیاری اسلامی بہنو! رضائے الہی حاصل ہونا ہمارا بنیادی مقصد ہونا چاہئے۔ رضائے الہی ملنے سے دنیا بھی سنور جاتی ہے اور آخرت بھی جگمگا اٹھتی ہے۔ انسان کو کوشش کے بعد کامیابیوں سے نوازنے والا رب کریم اپنے کلام پاک میں ارشاد فرماتا ہے:

وَرِضْوَانٌ مِّنَ اللَّهِ أَكْبَرُ ۗ

تَرْجَمَةُ كُنزِ الْعَرَفَانِ: اور اللہ کی رضا سب سے

(پ ۱۰، التوبہ: ۷۲) بڑی چیز ہے۔

صَلُّوا عَلَيَّ الْحَبِيبِ! صَلَّ اللَّهُ عَلَيَّ مُحَمَّد

رضائے الہی کے لئے عبادت

پساری پساری اسلامی بہنو! رضائے الہی جیسی کامیابی حاصل کرنے کے لئے ضروری علم حاصل کر کے اس کے مطابق اللہ پاک کی عبادت کرنی چاہیے۔ کیونکہ عبادت کی قبولیت کے لیے ضروری ہے کہ وہ اسی انداز سے کی جائے جیسا شریعت نے حکم دیا ہے۔ یاد رکھئے! ☆ علم حاصل کر کے اللہ پاک کی عبادت شیطان کے چنگل سے نکلنے کا طریقہ ہے۔ ☆ اللہ کا قرب پانے کا باعث ہے۔ ☆ گناہوں کے مرض سے شفا پانے کی دوا ہے۔ ☆ ظاہر و باطن کی اصلاح کا باعث ہے۔ ☆ روح کی تازگی کا باعث ہے، ☆ یہ وہ ذریعہ ہے جو انسان کو اللہ پاک کے قریب کر دیتا ہے۔ یہی وجہ ہے کہ ہمارے بزرگان دین رَحْمَةُ اللَّهِ عَلَيْهِمْ أَجْمَعِينَ ہر وقت علم و احکام شریعت کے تقاضوں کے مطابق اللہ پاک کی عبادت میں مصروف رہتے اور فرائض و واجبات کو ادا کرنے کے ساتھ ساتھ نوافل کی کثرت کر کے رضائے الہی حاصل کرنے کی کوشش میں مگن رہتے تھے۔ آئیے! بزرگان دین رَحْمَةُ اللَّهِ عَلَيْهِمْ أَجْمَعِينَ کی عبادت کے واقعات سنتی ہیں، چنانچہ

غوثِ پاک رَحْمَةُ اللَّهِ عَلَيْهِ کی عبادت

انسانوں اور جنوں کے غوث، حضور شیخ سید عبدالقادر جیلانی رَحْمَةُ اللَّهِ عَلَيْهِ 40 سال تک عشا کے وضو سے فجر کی نماز ادا کرتے رہے، 15 سال تک رات بھر میں ایک قرآن پاک ختم کرتے رہے۔ (بہجۃ

الاسرار، ذکر فصول من کلامہ... الخ، ص ۱۱۸) ہر روز ایک ہزار (1000) رکعت نفل ادا فرماتے تھے۔

(تفریح الخاطر، ص ۳۶)

سفیان ثوری رَحْمَةُ اللَّهِ عَلَيْهِ کی عبادت

حضرت سفیان ثوری رَحْمَةُ اللَّهِ عَلَيْهِ کو اُن کے انتقال کے بعد کسی نے خواب میں دیکھ کر پوچھا: مَا فَعَلَ اللَّهُ بِكَ یعنی اللہ کریم نے آپ کے ساتھ کیا معاملہ فرمایا؟ جواب دیا: میں نے اپنے رب کریم کا دیدار کیا تو اللہ کریم نے مجھ سے فرمایا: اے ابن سعید! تجھے مبارک ہو، میں تجھ سے راضی ہوں، کیونکہ جب رات ہو جاتی تھی تو تم آنسوؤں اور دل کی نرمی کے ساتھ میری عبادت کرتے تھے، جنت (Heaven) تمہارے سامنے ہے جو محل لینا چاہو لے لو اور تم میری زیارت کرتے رہو، کیونکہ میں تم سے دُور نہیں ہوں۔

(حلیۃ الاولیاء، سفیان الثوری، ۷/۷۷)

صَلُّوا عَلَيَّ الْحَبِيبِ! صَلَّى اللَّهُ عَلَيَّ مُحَمَّدٍ

پساری پیاری اسلامی بہنو! آپ نے سنا کہ ہمارے بزرگان دین رَحْمَةُ اللَّهِ عَلَيْهِمْ أَجْمَعِينَ اللہ پاک کی رضا پانے کے لئے کس قدر کوشش کرتے تھے، دن ہو یا رات ان کی زندگی کا مقصد ایک ہی ہوتا تھا کہ ہمیں اپنے رب کریم کو راضی کرنا ہے، جب یہ مقدس ہستیاں اللہ پاک کی عبادت اس انداز سے کرتی ہیں کہ جس طرح کرنے کا حکم ہے تو رب کریم انہیں اپنی رضا کی خوشخبری سناتا ہے۔ لیکن افسوس! فی زمانہ ہم دنیوی اعتبار سے تو ایک دوسرے سے آگے بڑھنے کی کوشش کرتی ہیں، مثلاً کسی کا عالیشان مکان دیکھ کر اپنے شوہر، والد یا بھائی کو اس جیسا مکان بنانے کی خواہش کرتی ہیں، کسی کو عمدہ کپڑے پہنے دیکھا تو ویسا ہی پہننے کی خواہش کرتی ہیں،

کیا کبھی کسی اسلامی بہن کو نیکیوں میں مشغول دیکھ کر ہمارے اندر بھی نیکیوں کے لئے کوشش کرنے کا جذبہ بیدار ہوا؟ کیا کسی اسلامی بہن کو نماز پڑھتا دیکھ کر ہمارا بھی پانچوں نمازیں ادا کرنے کے لئے کوشش کرنے کا ذہن بنا؟ کسی اسلامی بہن کو سنتوں پر عمل کرتی دیکھ کر کبھی سنتوں کو اپنانے کا جذبہ بیدار ہوا؟ کسی اسلامی بہن کو گھر درس، علاقائی دورے، ہفتہ وار اجتماع میں شرکت کرتی دیکھ کر ہم نے بھی ان کاموں کے لئے کوشش کی؟ اے کاش! اسلامی بہنوں کو نیک کاموں میں مشغول دیکھ کر ہمارے اندر بھی نیک بننے کے لئے کوشش کرنے کا جذبہ بیدار ہو جائے۔ آئیے! ذوقِ عبادت بڑھانے کی نیت سے ایک بزرگ رَحْمَةُ اللہِ عَلَیْہِ کا واقعہ سنتی ہیں، چنانچہ

رات بھر عبادت اور دن بھر روزہ

حضرت حبیبِ نَجَّار رَحْمَةُ اللہِ عَلَیْہِ رات بھر عبادت کرتے، دن بھر روزہ رکھتے، افطار کیلئے جو کھانا حاضر کیا جاتا وہ بھی دوسروں میں تقسیم فرمادیتے اور خود ساری رات بھوکے ہی عبادت میں گزار دیتے۔ جب صبح کا وقت قریب آتا تو عاجزی و انکساری کے ساتھ بارگاہِ الہی میں یوں دعا کرتے: میں غفلت کے سمندروں میں ڈوبا رہا اور گناہ کے میدانوں میں چلتا رہا۔ یا الہی! یہ تیرا ذلیل، گنہگار اور بیمار بندہ تیرے کرم کے دروازے پر حاضر ہے اور تجھ سے پناہ کا طلب گار ہے۔

(الروض الفائق، باب فی النزیہ و ذکر الصالحین، ص ۲۴۶ ملخصاً)

پساری پساری اسلامی بہنوں! آپ نے سنا کہ ہمارے بزرگانِ دین رَحْمَةُ اللہِ عَلَیْہِمُ اَجْمَعِیْنِ عبادتِ الہی کا کس قدر شوق و جذبہ رکھتے تھے اور کثرت سے عبادت کرنے کے بعد بھی اللہ کریم کی بارگاہ میں عاجزی و انکساری کرتے ہوئے اس کی قبولیت کی دعائیں کرتے تھے، ☆ ہمیں بھی اللہ پاک کی خوب

عبادت کر کے رضائے الہی حاصل کرنے کی کوشش کرنی چاہئے، ☆ قبر کی روشنی کا سامان کرنا چاہئے، ☆ روزِ محشر کی گرمی سے بچنے کا سامان کرنا چاہئے، ☆ میزان میں نیکیوں کے پلڑے کو بھاری کرنے کا کچھ سامان کرنا چاہئے، ☆ پل صراط کو پار کر سکنے کا سامان کرنا چاہئے، ☆ جنت کے بلند درجات حاصل کرنے کا سامان کرنا چاہئے۔

یاد رکھئے! اللہ پاک نے ہمیں اپنی عبادت کے لئے پیدا کیا ہے، اس مقصد میں کامیابی کیلئے انسان کو اس دنیا میں بہت مختصر سے وقت کیلئے بھیجا گیا ہے، ہمیں اس وقفے میں قبر و حشر کے معاملات کیلئے تیاری کرنی ہے، لہذا سمجھدار اسلامی بہن وہی ہے جو اس مختصر سے وقت کو غنیمت جانتے ہوئے قبر و حشر کی تیاری میں مشغول ہو جائے اور لمحہ بھر بھی اپنا قیمتی وقت فضول کاموں میں برباد نہ کرے، کیونکہ کسی کو نہیں معلوم کہ آئندہ لمحے وہ زندہ بھی رہے گی یا موت اسے ہمیشہ کیلئے گہری نیند سلا دے گی۔

صَلُّوْا عَلَی الْحَبِیْب! صَلَّی اللہُ عَلَی مُحَمَّدٍ

دنیا و آخرت میں کامیابی

پیاری پیاری اسلامی بہنو! دنیا و آخرت میں کامیابیاں پانے کے لیے بہت سے نیک اعمال کو استقامت کے ساتھ جاری رکھنے کی کوشش کرنا بہت ضروری ہے۔ ضروری علم و عمل کے ساتھ ساتھ حقوق کی ادائیگی کی بھی بڑی اہمیت ہے۔ ہمارے اچھے سلوک کے سب سے زیادہ حق دار ہمارے ماں باپ ہیں، والدین کی فرمانبرداری میں کوشش بھی دنیا و آخرت میں کامیابیوں کا سبب بن سکتی ہے۔ یقیناً والدین اللہ پاک کی بہت بڑی نعمت ہیں، ان کی فرمانبرداری کرنا، ان کی ضروریات کو پورا کرنے کی کوشش میں مشغول رہنا ایسی نیکی ہے جو انسان کو دنیا و آخرت میں کامیاب کروا سکتی

ہے۔ تاریخ گواہ ہے کہ جن لوگوں نے اپنے والدین کی فرمانبرداری میں کوشش کی تو اللہ پاک نے انہیں ایسا مقام و مرتبہ عطا فرمایا ہے کہ کسی کو تابعین میں سب سے افضل ہونے کا مقام ملا تو کسی کو تمام اولیا رَحْمَةُ اللّٰهِ عَلَيْهِمْ اَجْمَعِينَ کی سرداری نصیب ہوئی، کسی کو اپنے وقت کا مجدد ہونے کا منصب نصیب ہوا تو کسی کو اللہ پاک کی رضا کی خوشخبری نصیب ہوئی۔ قیامت تک آنے والوں کے دلوں میں ان کی مَحَبَّت بیدار رہے گی۔ آئیے! والدین کی فرمانبرداری میں کوشش کرنے والے بزرگانِ دین رَحْمَةُ اللّٰهِ عَلَيْهِمْ اَجْمَعِينَ کے 2 واقعات سنتی ہیں، چنانچہ

(1) ماں کی خدمت اور مرتبہ ولایت

حضرت بایزید بسطامی رَحْمَةُ اللّٰهِ عَلَيْهِ فرماتے ہیں: سردیوں کی ایک سخت رات میں میری والدہ نے مجھ سے پانی مانگا، میں گلاس بھر کر آیا تو انہیں نیند آگئی تھی، میں نے جگانا مناسب نہ سمجھا، پانی کا گلاس لئے اس انتظار میں ماں کے قریب کھڑا رہا کہ بیدار ہوں تو پانی پیش کروں، کھڑے کھڑے کافی دیر ہو چکی تھی اور گلاس سے کچھ پانی گر کر میری انگلی (Finger) پر جم کر برف بن گیا تھا۔ بہر حال جب والدہ محترمہ بیدار ہوئیں تو میں نے گلاس پیش کیا، برف کی وجہ سے چپکی ہوئی انگلی جوں ہی پانی کے گلاس سے جدا ہوئی اُس کی کھال اُدھڑ گئی اور خون بہنے لگا۔ ماں نے دیکھ کر پوچھا یہ کیا؟ میں نے سارا واقعہ عرض کیا تو انہوں نے ہاتھ اٹھا کر دُعا کی: اے اللہ! میں اس سے راضی ہوں تو بھی اس سے راضی رہنا۔ (سندری گنبد، ص ۴)

(2) ڈاکو تائب ہو گئے

حضور غوثِ پاک رَحْمَةُ اللّٰهِ عَلَيْهِ جب علمِ دین حاصل کرنے کے لئے قافلے کے ہمراہ جیلان سے

بغداد روانہ ہوئے، جب ہمدان سے آگے پہنچے تو ساٹھ (60) ڈاکو قافلے پر ٹوٹ پڑے اور سارا قافلہ لوٹ لیا۔ حضور غوثِ پاک رَحْمَةُ اللهِ عَلَيْهِ فرماتے ہیں: کسی نے مجھ سے نہ پوچھا، ایک ڈاکو میرے پاس آکر پوچھنے لگا: اے لڑکے! تمہارے پاس بھی کچھ ہے؟ میں نے جواب میں کہا: ہاں۔ ڈاکو نے کہا: کیا ہے؟ میں نے کہا: چالیس (40) دینار۔ اس نے پوچھا: کہاں ہیں؟ میں نے کہا: گڈڑی کے نیچے۔ ڈاکو اس کو مذاق تصور کرتا ہوا چلا گیا، اس کے بعد دوسرا ڈاکو آیا اور اس نے بھی اسی طرح کے سوالات کئے، میں نے یہی جوابات اس کو بھی دیئے اور وہ بھی اسی طرح مذاق سمجھتے ہوئے چلتا بنا، جب سب ڈاکو اپنے سردار کے پاس جمع ہوئے تو انہوں نے اپنے سردار (Chief) کو میرے بارے میں بتایا تو مجھے وہاں بلا لیا گیا، وہ مال کو تقسیم کرنے میں مصروف تھے۔ ڈاکوؤں کا سردار مجھ سے مخاطب ہوا: تمہارے پاس کیا ہے؟ میں نے کہا: چالیس (40) دینار ہیں، ڈاکوؤں کے سردار نے ڈاکوؤں کو حکم دیتے ہوئے کہا: اس کی تلاشی لو۔ تلاشی لینے پر جب سچائی کا اظہار ہوا تو اس نے تعجب سے سوال کیا: تمہیں سچ بولنے پر کس چیز نے آمادہ کیا؟ میں نے کہا: والدہ ماجدہ رَحْمَةُ اللهِ عَلَيْهَا کی نصیحت نے۔ سردار بولا: وہ نصیحت کیا ہے؟ میں نے کہا: میری والدہ محترمہ رَحْمَةُ اللهِ عَلَيْهَا نے مجھے ہمیشہ سچ بولنے کی تلقین فرمائی تھی اور میں نے ان سے وعدہ کیا تھا کہ سچ بولوں گا۔ یہ سن کر ڈاکوؤں کا سردار رو کر کہنے لگا: یہ لڑکا اپنی ماں سے کئے ہوئے وعدہ کے خلاف نہیں ہوا اور میں نے ساری عمر اپنے ربِّ کریم سے کئے ہوئے وعدہ کے خلاف گزار دی ہے۔ اُسی وقت اس سردار نے اپنے ساتھیوں سمیت توبہ کی اور قافلے کا لوٹا ہوا مال واپس کر دیا۔ (بہجۃ الاسرار، ذکر طریقہ، ص ۱۶۸، ملخصاً)

صَلُّوْا عَلَيَّ الْحَبِيْب! صَلَّى اللهُ عَلَيَّ مُحَمَّد

پیاری پیاری اسلامی بہنو! آپ نے سنا کہ حضور غوثِ پاک رَحْمَةُ اللهِ عَلَيْهِ نے جب اپنی

والدہ محترمہ رَحْمَةُ اللهِ عَلَيْهَا کی کہی ہوئی نصیحت پر عمل کیا تو اللہ پاک نے ساری زندگی ڈاکے ڈالنے والوں کو توبہ کی توفیق عطا فرمائی، لیکن افسوس! فی زمانہ علمِ دین سے دُوری کے سبب ایسی نادانوں کی بھی ایک تعداد ہے جو ماں باپ کو طرح طرح کی تکلیفیں دیتی ہیں، جو والدین کے ساتھ بات پر لڑائی جھگڑا کرتی ہیں، والدین کو خوش کرنے کے بجائے اپنی نفسانی خواہشات کے پیچھے لگ کر ماں باپ کو آزمائش میں ڈالتی ہیں، جہاں اپنی مرضی ہو وہاں جائز و ناجائز طریقے سے ماں باپ کو زبردستی منوانے کی کوشش کرتی ہیں، مثلاً

اس طرح کی باتیں کی جاتی ہیں ☆ مجھے فلاں جگہ ہی شادی کرنی ہے، میرے ماں باپ کو کیا پتہ ہے، بس میری ہی مرضی چلے گی، مجھے پتہ ہے، میرے ماں باپ نہیں جانتے۔

☆ میری سہیلی کے پاس تو قیمتی موبائل (Expensive Mobile) ہے جبکہ میرے پاس سادہ موبائل بھی نہیں، کیا میرا زمانے میں جینے کا کوئی حق نہیں؟

☆ میری اسکول/کالج کی سہیلیاں سیر و تفریح کے لیے مختلف تفریحی مقامات پر جاتی ہیں، آزادانہ گھومتی پھرتی ہیں، مگر میرے باپ کو میرا کوئی احساس نہیں، آخر میرے بھی کچھ جذبات ہیں، کیا میں صرف گھر کی چار دیواری ہی میں قید رہوں؟۔

☆ میرے ساتھ اُٹھنے بیٹھنے والیوں کا لباس بہت شاندار اور قیمتی ہوتا ہے، اپنے سادہ لباس کی وجہ سے مجھے ان میں اُٹھتے بیٹھتے شرم آتی ہے۔

اے غوثِ پاک کی مَحَبَّتِ کا دم بھرنے والیو! کیا ہمارے اولیائے کرام رَحْمَةُ اللهِ عَلَيْهِمُ اَجْمَعِينَ والدین کی خدمت نہیں کرتے تھے؟ کیا غوثِ پاک رَحْمَةُ اللهِ عَلَيْهِ نے والدہ کی فرمانبرداری پر اپنے 40 دینار قربان نہیں کر دیے؟ کیا بایزید بسطامی رَحْمَةُ اللهِ عَلَيْهِ ساری رات پانی کا گلاس ہاتھ میں لے کر والدہ

کے جاگنے کا انتظار نہیں کرتے رہے؟ اللہ پاک ہمیں اپنے والدین کو راضی رکھنے کی توفیق عطا فرمائے۔
 اَمِیْنِ بِجَاهِ النَّبِیِّ الْاَمِیْنِ صَلَّى اللهُ عَلَیْهِ وَاٰلِهٖ وَسَلَّمَ

پساری پساری اسلامی بہنو! ہم سن رہی ہیں کہ کوشش کرنے والے لوگ کیسے کامیاب ہوتے ہیں۔ یاد رکھئے! عبادت کے لیے علم کی ضرورت اور علم حاصل کرنے کے لیے کوشش بہت ضروری ہے۔ آئیے! اس بارے میں ایک بہت بڑے عالم صاحب کا واقعہ سنتی ہیں کہ ان کی کوششوں کی وجہ سے ان پر کیسا کرم ہوا، چنانچہ

کوشش کرنے والا کامیاب طالب علم

حضرت علامہ سعد الدین تفتازانی رَحْمَةُ اللهِ عَلَيْهِ جن کی کتابیں عالم کورس کے نصاب میں شامل ہیں۔ آپ رَحْمَةُ اللهِ عَلَيْهِ قاضی عبدالرحمن شیرازی رَحْمَةُ اللهِ عَلَيْهِ کے حلقہ درس میں سب سے زیادہ کم ذہن طالب علم تھے، بلکہ کم ذہن ہونے میں آپ رَحْمَةُ اللهِ عَلَيْهِ کی مثال دی جاتی تھی۔ لیکن اس کے باوجود آپ رَحْمَةُ اللهِ عَلَيْهِ نے ہمت نہ ہاری بلکہ کسی کی بات کو خاطر میں لائے بغیر اپنے اسباق پڑھنے اور یاد رکھنے کے لئے کوشش اور محنت جاری رکھی۔ ایک دن آپ رَحْمَةُ اللهِ عَلَيْهِ سبق یاد کرنے میں مصروف تھے کہ ایک اجنبی شخص نے آکر کہا: سعد الدین! اٹھو، ہم گھومنے پھرنے چلتے ہیں۔ آپ رَحْمَةُ اللهِ عَلَيْهِ نے فرمایا: ”مجھے گھومنے پھرنے کے لیے پیدا نہیں کیا گیا۔ (میری حالت ایسی ہے کہ) مطالعے کے باوجود مجھے کچھ سمجھ نہیں آتا تو میں بھلا کس طرح سیر کو جاسکتا ہوں؟ یہ سن کر وہ شخص چلا گیا لیکن کچھ دیر بعد پھر لوٹ آیا اور گھومنے پھرنے کے لیے چلنے کو کہا۔ آپ رَحْمَةُ اللهِ عَلَيْهِ نے وہی جواب دہرایا۔ وہ پھر چلا گیا لیکن کچھ دیر بعد دوبارہ لوٹ آیا اور اب کی بار کہنے لگا: آپ کو رسول اکرم صَلَّى اللهُ عَلَيْهِ وَاٰلِهٖ وَسَلَّمَ یاد فرما رہے ہیں۔ یہ

سُن کر آپ رَحْمَةُ اللهِ عَلَيْه کے بدن پر کپکپی طاری ہو گئی اور ننگے پاؤں ہی رسولِ پاک صَلَّى اللهُ عَلَيْهِ وَآلِهِ وَسَلَّمَ کے دیدار کے لیے دوڑ پڑے حتیٰ کہ شہر سے باہر ایک مقام پر پہنچے، جہاں نبی کریم صَلَّى اللهُ عَلَيْهِ وَآلِهِ وَسَلَّمَ ایک گھنے درخت کے سائے میں جلوہ فرما تھے۔ آپ صَلَّى اللهُ عَلَيْهِ وَآلِهِ وَسَلَّمَ نے حضرت سعد الدین تفتازانی رَحْمَةُ اللهِ عَلَيْه کو دیکھ کر مسکراتے ہوئے ارشاد فرمایا: ہمارے بار بار بلانے پر آپ نہیں آئے؟ آپ رَحْمَةُ اللهِ عَلَيْه نے انتہائی عاجزانہ لہجے میں عرض کی: ”یا رسول اللہ صَلَّى اللهُ عَلَيْهِ وَآلِهِ وَسَلَّمَ! مجھے معلوم نہیں تھا کہ آپ صَلَّى اللهُ عَلَيْهِ وَآلِهِ وَسَلَّمَ یاد فرما رہے ہیں اور آپ تو میری کمزور یادداشت سے اچھی طرح آگاہ ہیں، میں آپ کی بارگاہ میں اپنے مرض سے شفا کا طلبگار ہوں۔“ حضرت سعد الدین تفتازانی رَحْمَةُ اللهِ عَلَيْه کی فریاد سُن کر دریائے رحمت جوش میں آیا، نبی رحمت صَلَّى اللهُ عَلَيْهِ وَآلِهِ وَسَلَّمَ نے فرمایا: ”اپنا منہ کھولو۔“ آپ رَحْمَةُ اللهِ عَلَيْه نے منہ کھولا تو سرکارِ مدینہ صَلَّى اللهُ عَلَيْهِ وَآلِهِ وَسَلَّمَ نے اپنا لعابِ دَہن یعنی ٹھوک مبارک آپ رَحْمَةُ اللهِ عَلَيْه کے منہ میں ڈال دیا، آپ رَحْمَةُ اللهِ عَلَيْه کے لیے دعا فرمائی اور کامیابی (Success) کی خوشخبری عطا فرما کر گھر لوٹ جانے کا حکم ارشاد فرمایا۔ دوسرے دن جب آپ رَحْمَةُ اللهِ عَلَيْه، قاضی عبدالرحمن شیرازی کے درس میں حاضر ہوئے تو دورانِ سبق آپ رَحْمَةُ اللهِ عَلَيْه نے اُستاد صاحب کے درس میں کچھ علمی سوالات کئے، درس میں شریک دیگر طلبہ ان سوالات کی گہرائی تک نہ پہنچ سکے اور فضول و بے معنی سمجھ کر آپ رَحْمَةُ اللهِ عَلَيْه کی باتوں کو نظر انداز کرنے لگے، مگر آپ رَحْمَةُ اللهِ عَلَيْه کے اُستاد قاضی صاحب جو میدانِ علم کے شاہ سوار تھے، آپ رَحْمَةُ اللهِ عَلَيْه کی علمی باتیں سُن کر رو پڑے اور مخاطب کر کے ارشاد فرمایا: ”اے سعد الدین! آج تم وہ نہیں ہو جو کل تھے۔“ پھر حضرت سعد الدین تفتازانی رَحْمَةُ اللهِ عَلَيْه نے

تمام واقعہ اُستاد صاحب کی بارگاہ میں بیان کر دیا۔ (شذرات الذهب، سنة احدى وتسعين وسبعمائة، 4/ 18)

صَلُّوْا عَلَي الْحَبِيْب! صَلَّى اللهُ عَلَي مُحَمَّد

پساری پساری اسلامی بہنو! بیان کردہ واقعے میں جہاں پیارے آقا صَلَّ اللهُ عَلَيْهِ وَآلِهِ وَسَلَّمَ کی حضرت علامہ سعد الدین رَحْمَةُ اللهُ عَلَيْهِ پر کرم نوازی، فضل و احسان اور حاجت روائی کا پتا چلا، وہیں اس سے اور بھی کئی نکات حاصل ہو رہے ہیں، مثلاً علم دین حاصل کرنے کے لئے استقامت کے ساتھ کی جانے والی کوشش ہمیشہ رنگ لاتی ہے جیسا کہ حضرت علامہ سعد الدین رَحْمَةُ اللهُ عَلَيْهِ کی کوشش اور استقامت نے آپ رَحْمَةُ اللهُ عَلَيْهِ کو کامیاب کروایا، آپ رَحْمَةُ اللهُ عَلَيْهِ اپنے دور کے بہت بڑے عالم دین بنے اور آپ رَحْمَةُ اللهُ عَلَيْهِ نے کئی کتابیں بھی لکھی ہیں۔

یاد رکھئے! علم دین حاصل کرنے کے لئے کوشش کرنا ایسی نیکی ہے جو انسان کو کامیابی کی منزلیں طے کرنے میں مدد فراہم کرتی ہے، علم کے میدان میں کامیابی کے ساتھ ساتھ دنیا و آخرت کی کامیابی کا سبب بنتی ہے کیونکہ ☆ علم ہی انسان کو حلال و حرام کی پہچان کرواتا ہے، ☆ فرض علم حاصل کرنا لازم اور رضائے الہی کا سبب ہے، ☆ علم اللہ پاک کے حکموں کو جاننے کا سبب ہے ☆ علم، انبیائے کرام عَلَيْهِمُ السَّلَام کی میراث ہے، ☆ علم کی وجہ سے انسانوں کی فضیلت مخلوقات پر ظاہر کی گئی، ☆ علم نور ہے، ☆ علم جہالت کو دور کرتا ہے، ☆ لوگوں کے حقوق پہنچانے اور جھگڑے ختم کرنے کا سبب ہے، ☆ خوفِ خدا حاصل کرنے کا سبب ہے، ☆ اہل جنت کے راستے کا نشان ہے، ☆ علم خوف میں سکون کا سبب ہے، ☆ سفر کا ساتھی ہے، ☆ تنہائی کا ساتھی ہے، ☆ تنگدستی و خوشحالی میں رہنما ہے، ☆ دشمنوں کے مقابلے میں ہتھیار ہے، ☆ علم جہالت کے مقابلے میں دلوں کی زندگی ہے، ☆ اندھیروں کے مقابلے میں آنکھوں کا نور ہے، ☆ علم ایسا نور ہے کہ اگر کوئی کم ذہن انسان بھی اس کو حاصل کرنے کی کوشش کرتا ہے تو وہ بھی کامیابی کی منازل کو طے کر لیتا ہے، چنانچہ

کوشش نے کامیاب کروادیا

حضرت امام اعظم ابو حنیفہ رَحْمَةُ اللهِ عَلَيْهِ نے اپنے شاگرد حضرت امام ابو یوسف رَحْمَةُ اللهِ عَلَيْهِ سے فرمایا: تم تو بہت کم ذہین (Unintelligent) تھے، مگر تمہاری کوشش اور استقامت نے تمہیں آگے بڑھایا، لہذا ہمیشہ سُستی سے بچتے رہنا کہ سُستی ایک بہت بڑی آفت اور منحوس چیز ہے۔
(راہِ علم، ص ۵۳)

صَلُّوْا عَلَی الْحَبِیْب! صَلَّی اللهُ عَلَی مُحَمَّد

پیاری پیاری اسلامی بہنوں! آپ نے سنا کہ کروڑوں حنیفوں کے پیشوا حضرت امام اعظم رَحْمَةُ اللهِ عَلَيْهِ اپنے شاگردِ خاص حضرت امام ابو یوسف رَحْمَةُ اللهِ عَلَيْهِ کو وصیت فرمائی کہ سُستی سے بچتے رہنا، کیونکہ یہ بہت بڑی آفت اور منحوس چیز ہے، جس کی وجہ سے انسان کامیابی سے محروم ہو جاتا ہے، سُستی کی وجہ سے انسان اپنے مقاصد کو پانے میں ناکام ہو جاتا ہے۔ حضرت امام ابو یوسف رَحْمَةُ اللهِ عَلَيْهِ مسلسل کوششوں کی وجہ سے اپنے دور کے بہت بڑے عالمِ دین، مفتی اور قاضی بنے۔ یاد رکھئے! سُستی، کامیابی کی راہ میں بہت بڑی رکاوٹ ہے، یہ ایسی منحوس عادت ہے جس کی وجہ سے سینکڑوں دوسری خراب عادتیں پیدا ہو جاتی ہیں۔ طرح طرح کی بیماریاں، بلائیں اور مصیبتیں سب اسی سُستی کا نتیجہ ہیں۔ لہذا اس عادت کو ہر گز ہر گز اپنے قریب نہیں آنے دینا چاہئے، بلکہ دینی دنیاوی کاموں میں ہر وقت ہمت کر کے لگے رہنا چاہئے۔

صَلُّوْا عَلَی الْحَبِیْب! صَلَّی اللهُ عَلَی مُحَمَّد

اصلاحِ اُمت اور امیر اہل سنت دَامَتْ بَرَکَاتُهُمُ الْعَالِیَہ

پیاری پیاری اسلامی بہنو! امیر اہل سنت حضرت علامہ مولانا محمد الیاس عطار قادری دَامَتْ بَرَکَاتُہُمُ الْعَالِیَہُ اُن ہستیوں میں سے ایک ہیں کہ جنہیں اللہ پاک نے کئی کمالات عطا کئے ہیں، جن میں سے اصلاح اُمت کے جذبے سے سرشار دل، پہاڑوں سے زیادہ مضبوط حوصلہ، معاملات کی درست سمجھ کی حیرت انگیز صلاحیت، نیکی کی دعوت میں پیش آنے والے مسائل کو حل کرنے (Solve) اور مشکلات کا سامنا کرنے کی ہمت جیسی عظیم الشان خوبیاں ہیں۔ آپ دَامَتْ بَرَکَاتُہُمُ الْعَالِیَہُ شروع شروع میں اکیلے ہی منزل کی طرف چلے تھے، آپ دَامَتْ بَرَکَاتُہُمُ الْعَالِیَہُ کے راستے میں کئی رکاوٹیں آئیں مگر آپ دَامَتْ بَرَکَاتُہُمُ الْعَالِیَہُ نے صبر و استقامت کے ساتھ اپنی کوشش جاری رکھتے ہوئے منزل کی طرف سفر جاری رکھا۔ عاشقانِ رسول کی مدنی تحریکِ دعوتِ اسلامی کے آغاز میں دن میں بسا اوقات ایک سے زائد مرتبہ بیانات کرتے اور بسوں، ٹرینوں میں سفر کر کے گاؤں گاؤں، شہر شہر خود تشریف لے جاتے۔ شروع شروع میں بعض اوقات ایسا بھی ہوتا کہ گھر واپس آتے وقت بس آدھے راستے میں اتار دیتی، رکشہ یا ٹیکسی کا کرایہ ادا کرنے کی طاقت نہ ہونے کے سبب آدھی رات کے وقت پانچ یا چھ کلو میٹر پیدل چل کر گھر آنا پڑتا۔ آپ دَامَتْ بَرَکَاتُہُمُ الْعَالِیَہُ نیکی کی دعوت دینے کے ساتھ ساتھ مریضوں کی عیادت کرتے اور غمی و خوشی کے مواقع پر مسلمانوں کی ایسی دلجوئی فرماتے کہ وہ متاثر ہوئے بغیر نہ رہتے۔ آپ دَامَتْ بَرَکَاتُہُمُ الْعَالِیَہُ کی مسلسل کوششوں اور اس پر استقامت کا نتیجہ ہے کہ دعوتِ اسلامی کا مدنی پیغام دنیا بھر میں پہنچ چکا ہے اور مزید سفر جاری ہے۔

امیر اہلسنت دَامَتْ بَرَکَاتُہُمُ الْعَالِیَہُ نے انسان کی شخصیت کو درست راستے کی جانب گامزن کرنے کے لئے عملی کوشش فرمائی، جھوٹ، غیبت، چغلی اور فحش گوئی جیسے کئی ظاہری و باطنی امراض سے نجات دلانے کا پکارا دہ کیا، اپنے اعمال کا جائزہ لیتے رہنے کے لیے اُمتِ مسلمہ کو بذریعہ مدنی انعامات اپنا محاسبہ

کرنے کا ذہن دیا، امیر اہل سنت دَامَتْ بَرَکَاتُہُمُ الْعَالِیَہ نے معاشرتی اصلاح کی جانب خصوصی توجہ فرمائی ہے۔ آپ دَامَتْ بَرَکَاتُہُمُ الْعَالِیَہ نے نیکی کی دعوت عام کرنے اور معاشرے کی اصلاح کے لئے ایسے ہزاروں مبلغین تیار کیے جو غیر مسلموں کو ایمان کی دعوت دینے، فاسقوں کو مُتَّقِی بنانے، غافلوں کو خوابِ غفلت سے جگانے، جہالت کے اندھیرے کا خاتمہ کر کے علم کا نور پھیلانے اور مسلمانوں کو یہ مقصد اپنانے کی ترغیب دلا رہے ہیں کہ ”مجھے اپنی اور ساری دنیا کے لوگوں کی اصلاح کی کوشش کرنی ہے۔ اِنْ شَاءَ اللہ“۔ آپ دَامَتْ بَرَکَاتُہُمُ الْعَالِیَہ نے عاشقانِ رسول کی مدنی تحریک دعوتِ اسلامی کو اپنی ذات تک محدود نہ رکھا بلکہ نیکی کی دعوت عام کرنے کا جذبہ، مدنی کاموں کی ذہن رکھنے والے، اپنی جان و مال کی قربانی دینے والے مبلغین کو اپنی نگاہِ فیض سے ایسا نوازا کہ انہیں مرکزی مجلس شوریٰ کی لڑی میں پرویا اور دعوتِ اسلامی کا نظام مرکزی مجلس شوریٰ کے تحت کر دیا۔ معاشرے کو جس جس میدان میں اصلاح کی ضرورت پیش آتی گئی، شعبہ جات بنتے چلے گئے۔ اس سلسلے میں ☆ اشاعتِ علم کے لئے عظیم الشان دینی درسگاہیں جامعات المدینہ (للبنین و للبنات)، دینی و دنیوی تعلیم سے آراستہ دارالمدینہ (للبنین و للبنات)، ☆ خدمتِ قرآن میں مصروف مدرسۃ المدینہ (للبنین و للبنات)، ☆ الْمَدِیْنَةُ الْعِلْمِیَہ جیسا علمی و تحقیقی شعبہ، ☆ مکتبۃ المدینہ جیسا اہل سنت کا بہت بڑا اشاعتی ادارہ، ☆ معاشرے کے مختلف طبقوں کی ضروریات کو پورا کرنے کے لئے دلچسپ اور معلوماتی مضامین پر مُشْتَبِل ماہنامہ فیضانِ مدینہ ☆ لوگوں کو پیش آنے والے مسائل کے شرعی حل کے لئے دارالافتاء اہلسنت کا قیام سرفہرست ہے۔ جبکہ میڈیا کے اس دور میں عالمِ اسلام کا 100 فیصد گناہوں سے پاک اسلامی چینل ”مدنی چینل“ تو گھر گھر پہنچ کر اس انداز سے نیکی کی دعوت عام کر رہا ہے کہ اس کو ایک سیکنڈ دیکھنے والا بھی اس کی برکتوں سے محروم نہیں رہتا۔ گویا ہر ایک مدنی چینل کی برکتوں سے علم دین حاصل کر رہا ہے۔

اَلْحَمْدُ لِلّٰہِ عَاشِقَانِ رَسُوْلِ كِی مَدَنی تحریکِ دَعْوَتِ اِسْلَامی نے اَلِیْکِٹْرُوْنِک میڈیا کی دنیا میں ایک اور شاندار انقلابی کارنامہ انجام دیا ہے، وہ عظیم الشان کارنامہ اور خوشی کی بات یہ ہے کہ یکم ربیع الاول 1441 سن ہجری بمطابق 30 اکتوبر 2019 عیسوی سے مدنی چینل پر بچوں کے لئے Kids Madani Channel کے نام سے خصوصی نشریات کا آغاز ہو چکا ہے، جس کا دورانیہ پاکستانی وقت کے مطابق روزانہ شام 4 بجے سے لے کر 6 بجے تک ہوتا ہے۔ لہذا موقع کو غنیمت جانتے ہوئے اپنے بچوں بچیوں کو دو گھنٹے کی یہ مختصر سی نشریات ضرور دکھائیے اور اس کی برکتیں پائیے۔

108 سے زائد شعبہ جات میں مختلف انداز سے سنتوں کی خدمت اور نیکی کی دعوت پہنچانے کا سلسلہ جاری و ساری ہے۔ آپ دَامَتْ بَرَکَاتُہُمُ الْعَالِیَہ کی دینی خدمات کے سلسلے میں کی جانے والی یہ کوششیں سورج کی طرح روشن ہیں، جن کا اعتراف آج دنیا بھر میں عاشقانِ رسول عُلَمَا و عَامَلَات اور عوام کر رہے ہیں۔

اللہ پاک کے فضل و کرم، نگاہِ مُصْطَفٰی، امیرِ اہلسنت دَامَتْ بَرَکَاتُہُمُ الْعَالِیَہ کے اِخْلَاص، آپ دَامَتْ بَرَکَاتُہُمُ الْعَالِیَہ کی دن رات کی کوششوں، علمائے اہلسنت کی دُعاؤں اور فیضانِ اولیا سے مالا مال عاشقانِ رسول کی مدنی تحریکِ دَعْوَتِ اِسْلَامی بڑی تیزی کے ساتھ جانبِ مدینہ رواں دواں ہے۔ اللہ پاک ہمیں بھی اِس مَدَنی ماحول سے وابستہ ہو کر دینِ اسلام کی سربلندی کے لیے اپنا وقت اور اپنا مال پیش کرنے کی توفیق نصیب فرمائے۔ اٰمِیْن

بِحَاجَةِ النَّبِیِّ الْاَمِیْنِ صَلَّى اللّٰهُ عَلَیْہِ وَاٰلِہٖ وَسَلَّمَ

جوتے پہنے کی سنتیں اور آداب

پساری پیاری اسلامی بہنو! آئیے! امیرِ اہلسنت دَامَتْ بَرَکَاتُہُمُ الْعَالِیَہ کے رسالے ”101 مَدَنی پھول“ سے جوتے پہنے کی سنتیں اور آداب سنتی ہیں۔ فرمانِ مُصْطَفٰی صَلَّى اللّٰهُ عَلَیْہِ وَاٰلِہٖ وَسَلَّمَ: (1) جوتے کثرت

سے استعمال کیا کرو کہ آدمی جب تک جوتے پہنے ہوتا ہے گویا وہ سوار ہوتا ہے (یعنی کم تھکتا ہے۔) (مسلم، ص ۱۱۶۱، حدیث: ۲۰۹۶) (2) جوتے پہننے سے پہلے جھاڑ لیجئے تاکہ کیڑا یا کنکر وغیرہ ہو تو نکل جائے۔ (3) فرمانِ مصطفیٰ صَلَّى اللهُ عَلَيْهِ وَآلِهِ وَسَلَّمَ: جب تم میں سے کوئی جوتے پہنے تو سیدھی جانب سے ابتدا کرنی چاہیے اور جب اُتارے تو اُلٹی جانب سے ابتدا کرنی چاہیے تاکہ سیدھا پاؤں پہننے میں اول اور اُتارنے میں آخری رہے۔ (بخاری، ۲/۶۵، حدیث: ۵۸۵۵) (4) عورت زنا نہ جوتا ہی استعمال کرے۔ (5) کسی نے حضرت عائشہ رَضِيَ اللهُ عَنْهَا سے کہا کہ ایک عورت (مردوں کی طرح) جوتے پہنتی ہے انھوں نے فرمایا: رَسُولُ اللهِ صَلَّى اللهُ عَلَيْهِ وَآلِهِ وَسَلَّمَ نے مردانی عورتوں پر لعنت فرمائی ہے۔ (ابوداؤد، ۴/۸۳، حدیث: ۴۰۹۹) حضرت علامہ مولانا مفتی محمد امجد علی اعظمی رَحْمَةُ اللهِ عَلَيْهِ فرماتے ہیں: یعنی عورتوں کو مردانہ جوتا نہیں پہننا چاہیے بلکہ وہ تمام باتیں جن میں مردوں اور عورتوں کا امتیاز ہوتا ان میں ہر ایک کو دوسرے کی وَضْع اختیار کرنے (یعنی نقلی کرنے) سے ممانعت ہے، نہ مرد عورت کی وَضْع (طرز) اختیار کرے، نہ عورت مرد کی۔ (بہارِ شریعت، حصہ ۱۶، ص ۶۵) (6) جب بیٹھیں تو جوتے اتار لیجئے کہ اس سے قدم آرام پاتے ہیں (7) (تنگدستی کا ایک سبب یہ بھی ہے کہ اوندھے جوتے کو دیکھنا اور اس کو سیدھا نہ کرنا ”دولت بے زوال“ میں لکھا ہے: اگر رات بھر جوتا اوندھا پڑا ہا تو شیطان اس پر آکر بیٹھتا ہے وہ اس کا تخت ہے۔ (سنی بہشتی زیور حصہ ۵ ص ۶۰۱)

صَلُّوا عَلَي الْحَبِيبِ! صَلَّى اللهُ عَلَي مُحَمَّد